

## डा. मनमोहन सिंह सम्मानित होंगे विज्ञान वारिधि की मानद उपाधि से

पंतनगर। 17 जून, 2010। विश्वविद्यालय के स्वर्ण जयंती वर्ष में 19 जून, 2010 को आयोजित होने वाले 26वें दीक्षांत समारोह के अवसर पर प्रधानमंत्री, डा. मनमोहन सिंह, को विज्ञान वारिधि की मानद उपाधि से सम्मानित किया जायेगा।

विश्वविद्यालय के कुलपति, डा. बी.एस. बिष्ट ने जानकारी देते हुए बताया कि डा. मनमोहन सिंह को देश की अर्थव्यवस्था में महत्वपूर्ण योगदान के लिए मानद उपाधि से सम्मानित किया जायेगा। उन्होंने यह भी बताया कि डा. मनमोहन सिंह दीक्षांत समारोह में मुख्य अतिथि के रूप में दीक्षांत भाषण भी देंगे। उत्तराखण्ड की राज्यपाल, श्रीमती मार्ग्रेट आल्वा विभिन्न पाठ्यक्रम पूर्ण किये विद्यार्थियों को उपाधि प्रदान करेंगी। प्रदेश के मुख्यमंत्री, डा. रमेश पोखरियाल 'निशंक' भी दीक्षांत समारोह में विद्यार्थियों को सम्बोधित करेंगे। इसके अतिरिक्त प्रदेश के विभिन्न मंत्री, सांसद, कई विधायक व अन्य अति विशिष्ट व्यक्ति भी समारोह में उपस्थित रहेंगे।

कुलसचिव, डा. जे. कुमार ने बताया कि इस दीक्षांत समारोह में विश्वविद्यालय के विभिन्न महाविद्यालयों द्वारा संचालित विभिन्न पाठ्यक्रमों में शिक्षा पूरी कर चुके 14 विद्यार्थियों को कुलपति स्वर्ण पदक, 14 को कुलपति रजत पदक एवं 10 को कुलपति कांस्य पदक तथा एक सर्वोत्तम विद्यार्थी को कुलाधिपति पदक प्रदान किया जायेगा। इसके अतिरिक्त 6 अन्य पदक भी प्रदान किये जायेंगे।

दीक्षांत समारोह में प्रवेश के लिए तीन द्वार बनाये गये हैं। पहला द्वार एम-1 सुरक्षा कार्यालय की ओर स्थित होगा, दूसरा द्वार एम-2 सेंट्रल कैंटीन की ओर तथा तीसरा एम-3 द्वार गांधी हाल पर स्थित होगा। एम-3 द्वार से केवल विशिष्ट अतिथियों का प्रवेश होगा। दीक्षांत पण्डाल में प्रवेश करने के लिए निमंत्रण कार्ड का होना आवश्यक होगा। मीडिया कर्मियों के प्रवेश के लिए मीडिया पास की आवश्यकता होगी जो जिला सूचना अधिकारी, ऊधम सिंह नगर के कार्यालय से प्राप्त किया जा सकता है। प्रत्येक कार्ड पर अंकित ब्लॉक के अनुसार ही आगन्तुकों को अपना स्थान ग्रहण करना होगा। विश्वविद्यालय परिसर में दीक्षांत समारोह के आयोजन की तैयारियाँ अंतिम चरण में हैं। सुरक्षा के मद्देनजर जिला प्रशासन के उच्चाधिकारियों द्वारा नियमित परिसर का निरीक्षण किया जा रहा है तथा विश्वविद्यालय प्रशासन के साथ मिलकर सुरक्षा इंतजामों को पुख्ता किया जा रहा है। सुरक्षा व्यवस्था को ध्यान में रखते हुए दीक्षांत समारोह में मोबाइल फोन, कैमरा एवं किसी प्रकार का अस्त्र ले जाना वर्जित होगा।